

## పరిష్కారం

సాయంత్రం నాలుగంటలయింది. మా ఆఫీసరు నన్ను పిలుస్తున్నాడంటే ఆయన ఛేంబర్‌లోకి వెళ్ళాను. ఆయన నన్ను చూసి, “కూర్చో. నీతో మాట్లాడాలి” అన్నాడు గంభీరంగా.

‘ఈ తిక్క మనిషికి నాతో మాటలేమిటా?’ అనుకుంటూ కూర్చున్నాను, ఆయన ఎదురుగా ఉన్న కుర్చీలో. అంతే కదండీ! కాస్తంత తిక్కయినా లేకపోతే ఆఫీసర్లు ఎలా అవుతారు. నేను కాలేదు మరి!

“చూడు, మన ప్రవర్తన ఇతరులు వేలెత్తి చూపేట్టుండకూడదు. నీ వ్యవహారమేం బాగాలేదు. ఎవరో ఇంట్లో తెచ్చి పెట్టుకుని, దాని కోసం నీ జీతమంతా ఖర్చు చేస్తున్నావట? అసలు ఆ నందిని ఎవరు? మొన్న మీ ఆవిడ బజాల్లో కనబడి నా దగ్గర తన బాధలన్నీ మొరపెట్టుకుంది. పిల్లల కనీస అవసారాలకు కూడా నువ్వు డబ్బు ఇవ్వటం లేదట! నువ్వీలా ప్రవర్తిస్తుంటే నీ మీద క్రమశిక్షణా చర్య తీసుకోవల్సి ఉంటుంది....” అంటూ ఆయన ఇంకేమో మాట్లాడసాగాడు.

మా ఆఫీసర్ ఇలాంటి పిచ్చికూతలేవో కూస్తూంటాడు. మామూలే! ఇంక ఆయన్ని పట్టించుకోవల్సిన అవసరం లేదనిపించింది. అంతకంటే అత్యవసరమయిన వ్యవహారం నాకు ఆయన టేబుల్ మీద కన్పించింది. టేబుల్ మీద ఓ దోమ వాలి ఉంది. అది వెనక కాళ్ళను కదిలిస్తోంది. అంటే టేకాఫ్‌కు ఆయత్తమవుతుందన్న మాటే. మా ఆఫీసరు బట్టతల లాండవటానికి అనువైన ప్రదేశమే అన్పించింది. అయితే, ఆ పీఠభూమి మీద దానికి లాండవటానికి ఇష్టం ఉన్నట్టు లేదు. అనువైన ప్రదేశమేమిటా అని ఆలోచిస్తున్నట్టుంది. ఉన్నట్టుండి లేచి ఆయన చెయ్యి మీద వాలింది. అంత ఆఫీసరునూ అది లెక్క చెయ్యలేదు. దాని సాహసానికి మురిసిపోయాను. ఉన్నట్టుండి దుర్మార్గుడు రక్కున దాన్ని మరోచేత్తో చరిచాడు. పాపం రక్తం కక్కుకుంటూ చచ్చిపోయింది. హంతకుడు!

“ఏం మాట్లాడవు?” అని ఆయన ప్రశ్నించటంతో నేను ఉలిక్కిపడి, ఇహలోకానికి వచ్చాను.

“ఇప్పుడు మీరు దారుణంగా హత్య చేసిన దోమ ఉందే, దాని కాటువల్లే చికున్ గున్యా, డెంగ్యూ వ్యాధులు వస్తున్నాయంటున్నారు. అది పగటి దోమ. దోమలను చంపి ప్రయోజనం లేదు. జీవకారుణ్యం ఉండాలి. అలాంటి దోమలు మన ఆఫీసులో సంచరించకుండా అరికట్టే చర్యలు చేపట్టటం మన తక్షణ కర్తవ్యం” అన్నాను నేను లేచి, పనయిపోయిందని బయలుదేరబోతూ.

“ఏం మాట్లాడుతున్నావో జ్ఞానముందా? నేనడిగేదేమిటి, నువ్వు చెప్పేదేమిటి?” అన్నాడాయన మహా సీరియస్ గా.

ఇంక లాభం లేదు. పెద్దమనిషి శృతిమించి పోతున్నాడు. ఆయనకో డోసు ఇవ్వవలిసిందే.

“నా జీతం నా ఇష్టమొచ్చినట్టు ఖర్చు చేసుకుంటాను. ఇందులో తమరి జోక్యం అనవసరం. నా పర్సనల్ వ్యవహారాల్లో జోక్యం చేసుకుంటే నేను సహించను. దిసీజ్ ద లాస్ట్ అండ్ ఫైనల్ వార్నింగ్” అన్నాను.

అంతే, మండిపడిపోయాడు ఆయన. అలా నేను అన్నందుకు ఆయన కోపగించాల్సిన పనేం ఉంది?

“నిన్ను ఊస్టు చేస్తున్నాను” అన్నాడు దురాగ్రహంతో.

“బోడి! తమరి కంత సీన్ లేదు. నన్ను అపాయింట్ చేసింది మన డిలీ ఆఫీసు, ఊస్టింగ్ చేసే అధికారమూ వాళ్ళకే ఉంది. నా ఊస్టింగుకు రికమెండ్ చేసే అధికారం మాత్రమే మీకుంది. అయినా ఏమని రికమెండ్ చేస్తారు? నా డబ్బు నేను ఖర్చుపెట్టు కుంటున్నాననా? ఆఫీసులో ఆ మాట వింటే మీరే నవ్వుల పాలవుతారు. సరే, మీతో తగాదా పెట్టుకోవటం నా ఉద్దేశం కాదు. ప్రతి వ్యక్తితోనూ సామరస్యంగా వ్యవహరించటం నా జీవిత లక్ష్యం. చెప్పిన మాటే చెప్తున్నాను. ఏమనుకోవద్దు...”

బుర్రపోయి ఏమిట్టున్న ఆయన నా వంక చూశాడు.

“మన ఆఫీసులో చికున్ గున్యా, డెంగ్యూ కారక దోమలను నివారించే ప్రయత్నం చెయ్యండి. అది మీకూ నాకూ క్షేమంకరం” అన్నాను నేను ప్రశాంతంగా.

ఎవరో ఏదో అన్నారని మనం బుర్ర పోగొట్టుకోకూడదని నేనెప్పుడో నేర్చుకున్నాను. ఆయన నా మాటలు విని అవాక్కయిపోయాడు.

నేను ఆఫీసు నుండి ఇంటికొచ్చేసరికి ఆరుగంటలయింది. నందిని అంటే నాకెంతో ఇష్టం. నందినీ నేనంటే పడి చస్తుంది. అలసిపోయి వచ్చి సోఫాలో కూలబడగానే,

అప్పటిదాకా బిక్కచచ్చిపోయి ఉన్నట్టు కన్పించిన నందిని ఉత్సాహంగా నా దగ్గరకు వచ్చింది. నేను దాన్ని ఆక్కున చేర్చుకుని ముద్దుపెట్టుకున్నాను. అదీ నా నుదురు ముద్దుపెట్టుకుంది.

నందినితో ఏకాంతంగా కాస్తంతసేపు గడిపే అవకాశం మా కొంపలో లేదు. ఇంతలో మా శత్రుగణం డ్రాయింగ్ రూంలోకి ప్రవేశించింది.

మమ్మల్ని చూసి మా ఆవిడకు కడుపుడికిపోయింది. “హవ్వ! పబ్లిక్ గా ఏవిటా ముద్దులు? సిగ్గులేకపోతే సరి! జనం నవ్విపోతారన్న జ్ఞానమయినా ఉండాలి” అంది.

“నన్నేమన్నా నేను సహిస్తాను గానీ, నందినినేమీ ఆనకు. నీకా హక్కులేదు” అన్నాను నేను.

“నాకా తేడా లేదు. ఇద్దర్నీ అంటాను” అంది, నా ఎదుట సోఫాలో కూర్చుంటూ. ఆమె వెనక, సోఫా మీద చేతులు అచ్చి నిలబడి నా పుత్రుడూ, పుత్రికారత్నం మా వంక గుర్రుగా చూస్తున్నారు.

“యాచకోయాచకః శత్రుః” అని ఊర్కే ఆనలేదు” అని అంటించాను. నిజానికంతటి చక్కటి సంస్కృత సమాసం దొరికినందుకు నన్ను నేను అభినందించుకున్నాను.

మా ఆవిడ నాలో ఏ గొప్పదనం ఉన్నా సహించలేదు. భార్యలందరూ కూడా అంతేనని నా సదభిప్రాయం.

“అంటే ఏమిటి?” అనడిగింది.

“ఏమో? సంస్కృతం మాటలకు అర్థాలు అడకూడదు. సంస్కృతం దేవభాష. ఆ భాషా పదాలకు అర్థం తెలుసుకో ప్రయత్నించటం దైవాపచారమని మా బామ్మ చెప్పింది. నువ్వు రోజూ పూజ చేస్తావు. ఆ శ్లోకాలకు అర్థం తెలిసే చదువుతున్నావా?” అని నా తార్కిక జ్ఞానమంతా ప్రయోగించి ఆమె నోరు మూయించాలని ప్రయత్నించాను.

కానీ, మా ఆవిడ తీరే వేరు. వెనకటికి కాపురానికి వచ్చిన కొత్త కోడల్ని, “ఏం పెట్టి పంపించారే, నీ పుట్టింటివారు?” అని అత్తగారు అడిగితే, ఆ పిల్ల, “ఏం పెట్టి పంపుతారు? నోరు పెట్టి పంపించారు” అందట! అలా మా ఆవిడ కాపురానికి వస్తూ నోరు అరణంగా తెచ్చుకుంది.

“తెలియక పోతే తెలుసుకునే ప్రయత్నమయినా చెయ్యాలి, లేకపోతే వాటిని ప్రయోగించటమయినా మానుకోవాలి. నువ్వున్న మాటకు అర్థం - బిచ్చగాడు బిచ్చగాడికి శత్రువని. నువ్వు బిచ్చగాడివేమో గానీ, నేను మాత్రం అడుక్కునేదాన్ని కాదు. నేను

స్కూల్ పిల్లలకు పాఠాలు చెప్పి, నా జీతం నేను తెచ్చుకుంటున్నాను. నా తిండి నేను తింటున్నాను. నువ్వు సంపాదించిందంతా దీని భోగాల కిందే ఖర్చు పెడుతున్నావు. నా జీతం రాళ్ళుండబట్టే సంసారం గడచిపోతుంది. అందుకు కృతజ్ఞత లేకపోగా నన్ను యాచకురాలితో పోలుస్తావా? నీకు సిగ్గా ఎగ్గా లేవు. తెలిసే కూశావు. నీ పిచ్చి కూతలు భరించటానికి నేను పాతకాలం ఆడదాన్ని కాదు” అంటూ ఎన్నో మాటలు బడబడా దొర్లించేసింది, అంట్లు తోముతూ గిన్నెలు పడేసినట్లు.

పాపం, నందినీ, నేనూ భయంతో బిక్క చచ్చిపోయినట్టు చూస్తూ ఉండిపోయాం.

ఇంక మా అమ్మాయి అందుకుంది. “నాన్నా! నాకూ ఓ సెల్ ఫోను కొనిపెట్టు. మా ఫ్రెండ్స్ దరికీ సెల్లుంది. అంతా నన్ను చూసి నవ్వుతున్నారు. నాకెంతో చిన్నతనంగా ఉంది” అంది.

ఇంటర్మీడియేట్ చదివే పిల్లకు సెల్లెందుకు?! దానికి సమర్థూయించి చెప్పాలని నడుం బిగించాను.

“మనం అంత ఖర్చు పెట్టే స్థితిలో లేమమ్మా! ఆదాయానికి తగినట్లు ఖర్చు పెట్టుకోవాలి. కట్ యువర్ కోట్ అకార్డింగ్ టు యువర్ క్లాస్ - అని ఆ ఇంగ్లీషు మహానుభావుడెప్పుడో చెప్పాడు. సింపుల్ లివింగ్ అండ్ హై థింకింగ్ - అనీ అన్నాడు...”

ఇలా నేను గొప్పగొప్ప విషయాల మీద లెక్కరిస్తూవుంటే, మా అమ్మాయి అడ్డుకుంది.

“ఆఁ, దానికయితే ఎంతయినా ఖర్చు పెద్దావు! సోపులు, సెంట్లు, పెడిగ్రీలు - అన్నీ పట్టుకు వస్తావు....”

“దానికీ నీకూ సాపత్య మేమిటి? దానికి నోరు లేదు. నువ్వు నా కూతురివి....”

“అదే నేనూ చెప్పేది. నా ఖర్మకాలి నీ కూతురుగా పుట్టాను!” అంది. దాని కంఠం రుద్దమైంది. ఆఖరి అస్త్రం ప్రయోగించటానికి సిద్ధంగా ఉంది.

“అదీ అట్లా బుద్ధి చెప్పు మనిషికి! చివరకు కన్న పిల్లలచేతే గడ్డి పెట్టించుకునే స్థాయికి దిగజారి పోయాడు మీ నాయన!” అంది మా ఆవిడ.

నాకప్పుడు నిజంగానే కోపమొచ్చింది.

“నా మీద మా ఆఫీసరుకు కంప్లెయింట్ చేస్తావా? నీ కెంత ధైర్యం!” అని ఆమె ముఖం మీదే కడిగేశాను. నాకు శషభిషలు పనికి రావు.

“చేస్తాను. నువ్వు మమ్మల్నిలా హింసిస్తూంటే ఎవరికయినా ఫిర్యాదు చేస్తాను. గృహ హింసకు వ్యతిరేకంగా కొత్తగా ఏదో చట్టం కూడా వచ్చిందట! సామ దాన

భేదోపాయాలు ఫలించక పోతే దండోపాయం కూడా ప్రయోగించక తప్పదు. మావగారికీ, అత్తగారికీ కూడా ఉత్తరాలు రాస్తాను. మా తమ్ముడి కెలాగో కబురు చేశాను. రెండు మూడు రోజుల్లో వాడొచ్చి నీ సంగతేమిటో తేలుస్తాడు” అందామె నిర్భయంగా.

ఇలా చట్టాలు తెచ్చి ప్రభుత్వం ఆడవాళ్ళు బరి తెగించేట్టు చేస్తోంది. అయితే, ఆమె తమ్ముడు వస్తున్నాడన్న వార్త విని నేను బేజారయి పోయాను. గణపతి ఒంటరిగా రాడు. వాళ్ళ నాయన వరాహమూర్తిని కూడా వెంటబెట్టుకుని వస్తాడు. వాళ్ళు వచ్చారంటే కనీసం పది రోజులయినా ఇంట్లో తిప్ప వేస్తారు. వాళ్ళ ఖర్చు భరించటం నా వల్ల కాదు.

“మనకు సమస్యలుంటే మనం సామరస్యంగా పరిష్కరించు కోవాలి. ఇందులో ఇతర జోక్యం అనవసరం” అన్నాను నేను దిగిపోతూ.

“ఇతరైవరూ? మా నాన్నా, తమ్ముడూ పరాయివాళ్ళా?” అంది మా ఆవిడ.

“మనం ఐదుగురం తప్ప, మిగతా వాళ్ళంతా పరాయివాళ్ళే” అన్నాను నేను.

“నందిని కూడా మాలో ఒకటని మేం భావించం” అంది నా కూతురు.

ఇంక నా కొడుకు నోరు విప్పాడు. ఇంజనీరింగ్ చదువుతున్నాడు. కానీ వాడి గుండెల్లో అణుమాత్రం దయాదాక్షిణ్యాలు లేవు.

“ఓ.కె డాడ్! ఈ విషయంలో డిష్కషన్స్ అనవసరం. ఈ ఇంట్లో నందిని అయినా వుండాలి. మేమయినా ఉండాలి. ఎవరు ఉండాలో నువ్వే తేల్చుకో” అన్నాడు.

“ఒరే బాబూ! ఉడుకు రక్తంతో నువ్వేమంటున్నావో నీకు తెలియటం లేదు. మే గాడ్ ఫర్ గివ్ యు! కన్న తండ్రికే అల్లిమేటం ఇచ్చే స్థాయికి ఎదిగిపోయావా? పిదప కాలం!” అన్నాను ఉస్సురంటూ.

“అంతే నాన్నా! నీ ఆగడాలను భరించలేం. బోడి సెల్ ఫోను కొనమంటే ‘సింపుల్ లివింగ్ హై థింకింగ్’ అంటూ చచ్చు లెక్కర్లిచ్చావు. కాలేజీలో లెక్కర్లకే మేం బోరుకొట్టి ఛస్తూవుంటే, ఇంటి దగ్గరా నీ లెక్కర్లు వినాలా? మనశ్శాంతి కరువై విద్యార్థినులు ఆత్మహత్యలు చేసుకుంటున్నారంటే కారణం ఆ కాలేజీలూ, నీ లాంటి తండ్రులూ!” అంది మా అమ్మాయి.

మా ఆవిడ నా ఎదురుగా సోఫాలో కూర్చుని మహదానందంగా తన పిల్లల వంక ప్రశంసాపూర్వకంగా చూస్తోంది. నా పిల్లల్నే నాకు శత్రువులుగా తయారుచేసిన దేవాంతకు రాలు! మొగుణ్ణి కొట్టి మొగసాల కెక్కిన బాపతు మనిషి! ఈ విషయంలో ఆమె అభిప్రాయం అడగటమంత బుద్ధితక్కువ పని మరొకటుండదు. ఆఫీసులో అలసిపోయి వచ్చిన మొగుడికి

గుక్క కాఫీ నీళ్ళయినా పోద్దామన్న ఆలోచన ఆ మనిషికి లేదు. పెళ్ళి చేసుకోటమంత మహాపాపం జీవితంలో మరొకటి లేదనిపించింది.

“మీరు చెప్పినంత తేలిగ్గా సమస్య పరిష్కారం కాదు. నేను నందినిని విడచి ఉండలేను” అన్నాను.

“విడవకపోతే దాన్తో కట్టకట్టుకు ఊరేగు” అంది మా ఆవిడ కోపంగా లేచిపోతూ. అంతలో నా పక్కన కూర్చున్న నందిని కక్కుకుంది. నేను గాబరా పడిపోయాను. పాపం తనకి వేవిళ్ళు!

“ఒట్టిది కూడా కాదు. అంతలేసి మాటలనకు” అన్నాను.

“ఛీ, పాడు కుక్క! ఎక్కడ తిరిగొచ్చి కడుపు తెచ్చుకుందో! ముందదంతా శుభ్రం చెయ్యి. నా వల్ల కాదు” అంది మా ఆవిడ ఛీదరించుకుంటూ.

“తప్పు! గర్భవతిని అలా అనకూడదు. డాక్టరు దగ్గరకు తీసికెళ్తాను. పాపం! తొలి చూలు. దాని ఒంట్లో ఎలా ఉందో ఏమో!” అన్నాను నేను లేస్తూ.

“దానికేం మాయరోగం! బాగానే ఉంటుంది. దాన్ని కాదు. నువ్వు వెళ్ళి మెంటల్ డాక్టరుకు చూపించుకో. నీ రోగం కుదిర్తే మా ప్రాణం హాయిగా ఉంటుంది” అంది మా ఆవిడ.

చూశారుగా గృహహింస! మొగవాళ్ళు కూడా ఇంట్లో వేధింపులకు గురవుతారని ఈ శాసనకర్తలకు ఎందుకు తోచలేదో! నేను సృజించుకున్న ప్రపంచమే నాకు శత్రువయి పోయింది. సమస్యకు పరిష్కారం వెతకాలి. గణపతి వచ్చాడంటే మరీ ప్రమాదం. లేచి, నందిని వమనం చేసుకున్న జాగానంతా కడిగి, తుడిచి శుభ్రం చేశాను.

నందినిని వెంట తీసుకుని వెటర్నరీ డాక్టరు దగ్గరకు బయలు దేరాను. పనిలో పనిగా ‘భార్యా బాధిత సంఘం’ లోనూ మెంబర్షిప్ తీసుకోవాలి. నిన్న వెళ్తే పెద్ద క్యూ ఉంది. ‘మళ్ళీ ఎప్పుడో వద్దాం లే’ అనుకుని వచ్చేశాను. ఇక సాచివేత కుదర్లు. వాళ్ళు నా సమస్యకు పరిష్కారం చెప్పక పోరు. పోనీ, మీకేమయినా పరిష్కారం తోచితే చెప్పండి - అదీ నా నందినికి విడాకులివ్వటం తప్ప!

ఆకాశవాణి (వివిధభారతి), హైదరాబాదు కేంద్రం నుండి  
2006 సెప్టెంబరు 23న ప్రసారితం.

ఆంధ్రభూమి (ఆదివారం), 26 నవంబరు 2006